

விலைகள் மற்றும் கூலிகள்

அலுவல்சார் விலைச் சுட்டெண்களினால் அளவிடப்பட்டவாறு, பொது விலை மட்டம் 2021 செத்தெம்பருடன் முடிவடைந்த ஒன்பது மாத காலப்பகுதியில் ஒட்டுமொத்த அதிகரித்த போக்கினைத் தொடர்ந்தது. உலகளாவிய ரீதியில் பண்ட விலைகள் அதிகரித்தமை மற்றும் உள்நாட்டு வழங்கல் பக்கத் தடைகள் என்பன உள்நாட்டு உணவு விலைகளின் மீது கணிசமானளவு தாக்கத்தினைக் கொண்டிருத்தன. உணவு வகையில், பொது விலை மட்டத்தில் காணப்பட்ட அதிகரிப்பிற்கான முக்கிய பங்களிப்பு 2021இல் அதிகரிப்புக்களைப் பெரும்பாலும் எடுத்துக்காட்டிய தளம்பலடையும் உணவு வகையிலுள்ள பொருட்களின் விலைகளிலிருந்து கிடைத்தது. தொடர்பான காலப்பகுதியில் உணவல்லா வகையிலுள்ள பொருட்களின் விலைகள் அதிகரித்த போதும், உணவு வகையுடன் ஒப்பிடுகையில், பொது விலை மட்டத்தின் மீது சிறியதொரு தாக்கத்தினையே உருவாக்கியிருக்கிறது. இவ்வபிவிருத்திகளைப் பிரதிபலிக்கின்ற விதத்தில், கொழும்பு நுகர்வோர் விலைச் சுட்டெண் சனவரியின் 138.7 சுட்டெண் புள்ளிகளிலிருந்து 2021 செத்தெம்பரில் 144.1 சுட்டெண் புள்ளிகளுக்கு பொதுவாக அதிகரித்த போக்கொன்றினைக் காட்டியதுடன் சனவரியில் 142.1 சுட்டெண் புள்ளிகளைப் பதிவுசெய்த தேசிய நுகர்வோர் விலைச் சுட்டெண் 2021 செத்தெம்பரில் 147.5 சுட்டெண் புள்ளிகளுக்கு அதிகரித்தது. இதன்படி, கொழும்பு நுகர்வோர் விலைச் சுட்டெண்ணிலும் தேசிய நுகர்வோர் விலைச் சுட்டெண்ணிலும் ஏற்பட்ட ஆண்டிற்கு ஆண்டு மாற்றங்களினால் அளவிடப்பட்டவாறான முதன்மைப் பணவீக்கம் 2021இன் இதுவரையான காலப்பகுதியில் பொதுவான அதிகரித்துச் செல்லும் போக்கினைத் தொடர்ந்ததுடன், குறிப்பாக, இக்காலப்பகுதியின் இறுதிப்பகுதியில் உயர்வடைந்து காணப்பட்டது. அதேவேளை, 2021 ஓகத்துடன் முடிவடைந்த எட்டு மாத காலப்பகுதியில் முறைசாரா தனியார் துறையின் பெயரளவு மற்றும் உண்மைக் கூலி வீதச் சுட்டெண்கள் 2020இன் தொடர்பான காலப்பகுதியுடன் ஒப்பிடுகையில் அதிகரித்தன. மேலும், கூலி நிர்ணய சபையினால் ஆளுகை செய்யப்படுகின்ற முறைசார்ந்த தனியார் துறை ஊழியர்களின் பெயரளவு மற்றும் உண்மைக் கூலி வீதச் சுட்டெண்கள், பெருந்தோட்டத் துறை வேலையாட்களின் குறைந்தபட்சக் கூலிகள் மேல் நோக்கித் திருத்தப்பட்டமையின் காரணமாக குறிப்பிடத்தக்க அதிகரிப்பொன்றினைப் பதிவுசெய்தன. அரசு துறையில் பெயரளவு கூலி வீதச் சுட்டெண் மாற்றமின்றிக் காணப்பட்ட வேளையில், 2021 ஓகத்துடன் முடிவடைந்த எட்டு மாத காலப்பகுதியில் உண்மைக் கூலி வீதச் சுட்டெண் 2020இன் தொடர்பான காலப்பகுதியுடன் ஒப்பிடுகையில் வீழ்ச்சியடைந்தன.

4.1 விலைகள்

பொது விலை மட்டத்தின் அசைவுகள்

கொழும்பு நுகர்வோர் விலைச் சுட்டெண் மற்றும் தேசிய நுகர்வோர் விலைச் சுட்டெண்¹ ஆகிய இரண்டு நுகர்வோர் விலைச் சுட்டெண்களினாலும் அளவிடப்பட்ட பொது விலை மட்டம் 2021 செத்தெம்பர் வரையான இவ்வாண்டுப்பகுதியில் ஒட்டுமொத்த அதிகரித்த போக்கினைப் பின்பற்றியது. உணவு மற்றும் உணவல்லா வகைகள் இரண்டும் பொதுவான அதிகரித்த போக்கினைக் காட்டிய போதும், பொது விலை மட்டத்தின் மீது உணவல்லா வகையின் தாக்கம் உணவு வகையுடன் ஒப்பிடுகையில் சிறிதளவாகக் காணப்பட்டது. மேலும், உலகளாவிய விலை உயர்வுகள், உற்பத்திப் பற்றாக்குறை மற்றும் ஏற்பாட்டு ரீதியான தடைகள் என்பன பொது விலை மட்டத்தின் மீது கணிசமான தாக்கத்தினை ஏற்படுத்தியது.



2021 சனவரியிலிருந்து செத்தெம்பர் வரையான காலப்பகுதியில் பொது விலை மட்டம் ஒட்டுமொத்தமாக அதிகரிக்கின்ற போக்கினைத் தொடர்ந்தமைக்கு உணவுப் பொருட்களின் விலைகள் முக்கியமாகப் பங்களித்தன...

தளம்பலடையும் உணவு² வகையிலுள்ள பொருட்களின் விலைகள் 2021இன் இதுவரையான காலப்பகுதியில் அதிகரித்தன. 2021 சனவரியிலும் பெப்புருவரியிலும் தளம்பலடையும் உணவுப்பொருட்களின் விலைகள் அதிகரித்தமைக்கு அரிசி, தேங்காய் மற்றும் காய்கறிகளில் அவதானிக்கப்பட்ட விலை அதிகரிப்புக்களே முக்கிய காரணமாகும். எனினும், தளம்பலடையும் உணவு வகையிலுள்ள பொருட்களின் விலைகள் 2021 மாச்சிலும் ஏப்பிறலிலும் வீழ்ச்சியடைந்தமைக்கு தேங்காய், காய்கறிகள் மற்றும் உருளைக்கிழங்கு விலைகளில் அவதானிக்கப்பட்ட வீழ்ச்சிகளே காரணமாகும். அவதானிக்கப்பட்ட கீழ் நோக்கிய போக்கு அதன் பின்னர் யூனில் ஏற்பட்ட முனைப்பான அதிகரிப்புடன் மாற்றடைந்தமைக்கு அரிசி, காய்கறிகள் மற்றும் உடன் மீனில் அவதானிக்கப்பட்ட விலை உயர்வுகள் பங்களித்தன. அதேவேளை, அரிசி, காய்கறிகள் மற்றும் உருளைக்கிழங்கில் காணப்பட்ட விலை வீழ்ச்சிகள் 2021 செத்தெம்பரில் பதிவுசெய்யப்பட்ட வீழ்ச்சிக்குப் பிரதானமாகப்

பங்களித்தன. இவ்வாண்டுப்பகுதியில், 2020/2021 பெரும்போக அறுவடை சந்தைக்கு வந்த மாதங்கள் உட்பட 2021 யூலை வரை, அரிசி விலைகள் தொடர்ச்சியாக அதிகரித்தன. எனினும், அரசாங்கத்தினால் எடுக்கப்பட்ட பல்வேறு நடவடிக்கைகளுக்கு பதிலிறுத்தும் விதத்தில் 2021 ஓகத்திலும் செத்தெம்பரிலும் அரிசி விலைகள் குறைவடைந்தன. மேலும், சம்பா, நாடு, கெக்குளு வெள்ளை மற்றும் கெக்குளு சிவப்பு என்பனவற்றின் உயர்ந்தபட்ச சில்லறை விலைகள் 2021 செத்தெம்பர் 02ஆம் திகதியிலிருந்து நடைமுறைக்குவரும் விதத்தில் முறையே கி.கிறாமொன்றிற்கு ரூ.103, ரூ.98, ரூ.95 மற்றும் ரூ.95 இற்குத் திருத்தப்பட்டதுடன் இவை, சந்தையில் அரிசிப் பற்றாக்குறையினைத் தவிர்க்கும் பொருட்டு உயர்ந்தபட்ச சில்லறை விலைகள் மீதான வர்த்தமானி அறிவித்தல் இரத்துச் செய்யப்பட்ட 2021 செத்தெம்பர் 29 வரை நடைமுறையிலிருந்தன. கொவிட்-19 உலகளாவிய நோய்த்தொற்றின் காரணமாக விதிக்கப்பட்ட பயணத் தடைகளும் முக்கிய பொருளாதார மையங்களில் காணப்பட்ட மட்டுப்படுத்தப்பட்ட வர்த்தக நடவடிக்கைகளும் மற்றும் மோசமான வானிலை நிலைமைகளும் நிரம்பலில் இடையூறுகளை ஏற்படுத்தியதன் காரணமாக காய்கறிகளின் விலைகள் கலப்பான செயலாற்றமொன்றினை எடுத்துக்காட்டியமை மீது செல்வாக்கினைக் கொண்டிருந்தன. 2021இன் இதுவரையான காலப்பகுதியில் தெங்கு விலைகளில் அவதானிக்கப்பட்ட பொதுவான வீழ்ச்சியடைந்து செல்லும் போக்கின் விளைவாக 2021 யூன் 18 இலிருந்து நடைமுறைக்குவரும் விதத்தில் உயர்ந்தபட்ச சில்லறை விலை மீதான வர்த்தமானி அறிவித்தலை அரசாங்கம் இரத்துச் செய்தது. ஆய்விற்குரிய காலப்பகுதியில் கோழி இறைச்சியின் விலை கணிசமாக அதிகரித்தமைக்கு, சோளம் போன்ற கோழித்தீனின் மற்றும் நுண்ணுயிர் கொல்லிகளின் உயர்வடைந்த விலைகளிலிருந்து தோன்றிய உற்பத்திச் செலவுகளின் உயர்வு முக்கிய காரணமாக அமைந்தது. அதேவேளையில், மீனின் விலைகள் 2021 செத்தெம்பர் வரை தொடர்ந்தும் அதிகரித்துக் காணப்பட்டதுடன் சன்கென் எம்வி எக்ஸ்-பிறஸ் பேர்ள் சரக்குக் கப்பலினால் ஏற்பட்ட கடல் அனர்த்தத்தினால் பெரும்பாலும் பாதிப்பின்றியிருந்தது. மேலும், தொடர்பான காலப்பகுதியில் உருளைக்கிழங்கின் விலைகள் உறுதியாகக் காணப்பட்டமைக்கு இறக்குமதி செய்யப்பட்ட உருளைக்கிழங்கு மீதான சிறப்புப் பண்டத் தீர்வை 2021 பெப்புருவரி 12 இலிருந்து நடைமுறைக்குவரும் விதத்தில் கி.கிறாமிற்கு ரூ.55 இலிருந்து கி.கிறாமிற்கு ரூ.15 இற்குக் கீழ் நோக்கித் திருத்தப்பட்டமையே முக்கிய காரணமாகும். எனினும், சாதகமான உள்நாட்டு அறுவடை எதிர்பார்க்கப்பட்டமையினால் உள்ளூர் வேளாண்மையாளர்களின் நன்மை கருதி அறுவடைப் பருவ காலத்தில் இறக்குமதிகளை ஊக்கம் குன்றச் செய்வதற்காக 2021 ஏப்பிறல் 27 இலிருந்து நடைமுறைக்குவரும் விதத்தில் இத்தீர்வை ரூ.50 இற்கு மேல் நோக்கித் திருத்தப்பட்டது. அதேவேளை, ஆய்விற்குரிய காலப்பகுதியில் சின்ன வெங்காயம் மற்றும் பெரிய வெங்காயத்தின் விலைகள் பொதுவான வீழ்ச்சிகளை எடுத்துக்காட்டியது.

1 தொகைமதிப்பு மற்றும் புள்ளிவிபரத் திணைக்களமானது கொழும்பு நுகர்வோர் விலைச் சுட்டெண்ணையும் (கொ.நுவிக 2013=100) மற்றும் தேசிய நுகர்வோர் விலைச் சுட்டெண்ணையும் (தே.நுவிக 2013=100) மாதாந்த அடிப்படையில் தொகுக்கின்றது.

2. தளம்பலடையும் உணவுகள் அரிசி, இறைச்சி, உடன் மீன் மற்றும் கஹுணவு, தேங்காய், உடன் பழவர்க்கங்கள், காய்கறிகள், உருளைக்கிழங்கு, வெங்காயம் மற்றும் குறிப்பிட்ட கரிசர்க்கு வகைகளை உள்ளடக்குகின்றன.



2021இன் இதுவரையான காலப்பகுதியில், அரிசி, காய்கறிகள், உடனீயின் மற்றும் தேங்காயின் விலைகள், தளம்பலடையும் உணவு வகையின் நடத்தையின் மீது கணிசமானளவு தாக்கத்தினை ஏற்படுத்தின...

2021 செத்தெம்பருடன் முடிவடைந்த ஒன்பது மாத காலப்பகுதியில் தளம்பலடையும் உணவு தவிர்ந்த உணவுப்பொருட்களின் விலைகள் தொடர்ச்சியாக அதிகரித்தன. இதற்கமைய, பருப்பின் விலை இக்காலப்பகுதியில் தொடர்ச்சியாக அதிகரித்து 2020இன் தொடர்பான காலப்பகுதியில் அவதானிக்கப்பட்ட விலைகளுக்கு மேலே தொடர்ந்தும் காணப்பட்டமைக்கு உலகளாவிய சந்தையில் காணப்பட்ட விலை அதிகரிப்பு முக்கிய காரணமாக அமைந்தது. மேலும், உள்நாட்டு கருவாட்டு உற்பத்தியாளர்களை ஊக்குவிப்பதற்காக, 2021 ஓகத்து 12ஆம் திகதியிலிருந்து நடைமுறைக்குவரும் விதத்தில் கருவாட்டின் மீது கி.கிறாமிற்கு ரூ.100 கொண்ட சிறப்புப் பண்டத் தீர்வையைப் பேணும் விதத்தில் அரசு வர்த்தமானி விடுக்கப்பட்டது. ஏப்பிறலுக்கும் ஓகத்திற்குமிடையில் அதிகரித்த சீனியின் விலைகள், பொதியிடப்படாத மற்றும் பொதியிடப்பட்ட வெள்ளைச் சீனியின் மீது 2021 செத்தெம்பர் 02 இலிருந்து விதிக்கப்பட்ட முறையே ரூ.122 மற்றும் ரூ.125 கொண்ட உயர்ந்தபட்ச சில்லறை விலைகளின் விளைவாக செத்தெம்பரில் குறைவடைந்தது. அதேவேளை, 2020 முழுவதிலும் மாற்றமின்றிக் காணப்பட்ட இறக்குமதி செய்யப்பட்ட பால்மாவின் விலை 2021 ஒத்தோபர் 9ஆம் திகதியிலிருந்து 400 கிறாம் பொதியொன்றின் விலை ரூ.100 இனால் அதிகரிக்கப்பட்டமைக்கு உலக சந்தையின் விலை அதிகரிப்புக்களும் உயர்ந்த சரக்குக் கட்டணங்களும் விலைக் கட்டுப்பாடுகள் தாராளமயமாக்கப்பட்டமையும் காரணங்களாக அமைந்தன. இதனுடன் இசைந்த செல்லும் விதத்தில் 400 கிறாம் உள்ளூர் பால்மாவின் விலையும் 2021 ஒத்தோபர் 15 இலிருந்து நடைமுறைக்கு வரும் விதத்தில் ரூ.90 இனால் அதிகரிக்கப்பட்டது. மேலும், கோதுமை மாவின் விலையும் 2021 ஒத்தோபர் 10 இலிருந்து நடைமுறைக்குவரும் விதத்தில் கி.கிறாமிற்கு ரூ.10 இனால் மேல் நோக்கித் திருத்தப்பட்டது. இதன் விளைவாக, மற்றைய வெதுப்பக உற்பத்திகளின் விலை உயர்வடைந்ததுடன் ஒத்தோபர் 11ஆம் திகதியிலிருந்து நடைமுறைக்குவரும் விதத்திலும் 450 கிறாம் பாணின் விலை ரூ.5 இனால் அதிகரிக்கப்பட்டது.

2021 செத்தெம்பருடன் முடிவடைந்த காலப்பகுதியில் உணவல்லா வகையிலுள்ள பொருட்களின் விலைகளும் அதிகரித்த போக்கினைக் கொண்டிருந்த போதும் உணவு

வகையுடன் ஒப்பிடுகையில் பொது விலை மட்டத்தில் குறைந்தளவு தாக்கத்தினையே ஏற்படுத்தியிருந்தன. ஆய்விற்குரிய காலப்பகுதியில் பன்னாட்டுப் பாடசாலைக் கட்டணங்கள், தனியார் மருத்துவ ஆலோசனைக் கட்டணங்கள் மற்றும் தனியார் வைத்தியசாலைகளுக்கான கொடுப்பனவுகள் என்பன அதிகரித்தன. மேலும், உணவகங்கள் மற்றும் சுற்றுலாவிடுதிகள் துணை வகையிலுள்ள தயாரிக்கப்பட்ட உணவு வகைகளின் விலைகள் 2021 மாச்சிலும் யூலையிலும் அதிகரித்தன. மேலும், உலகளாவிய திரவப் பெற்றோலிய வாயு விலை அதிகரிப்புக்களை பின்பற்றும் விதத்தில் விற்பனா காஸ் லங்கா லிமிடெட்டும் லாவ் காஸ் பிளஸியும் 12.5 கி.கிறாம் நிறையுடைய திரவ பெற்றோலிய வாயு உருளையின் விலையினை 2021 ஒத்தோபர் 10 இலிருந்து நடைமுறைக்குவரும் விதத்தில் கணிசமாக அதிகரித்தன. இத்திருத்தங்கள் தயாரிக்கப்பட்ட உணவின் உள்நாட்டு விலைகளின் மீது மேல் நோக்கிய திருத்தங்களை ஏற்படுத்தியது. மேலும், ஓராண்டிற்கும் மேலாக ஒரே மட்டத்தில் காணப்பட்ட உள்நாட்டு பெற்றோலிய விலைகளும் அதிகரித்தன. பெற்றோல் (92 ஓக்ரேன்), தன்னியக்க டீசல் மற்றும் மண்ணெண்ணெய் என்பனவற்றின் விலைகள் 2021 யூன் 12இலிருந்து நடைமுறைக்குவரும் விதத்தில் மேல் நோக்கித் திருத்தப்பட்டன. எனினும், உலகளாவிய நோய்த்தொற்றிற்கு முன்னர் அவதானிக்கப்பட்ட போக்கிற்கு மாறாக வீடுகளின் வாடகை இவ்வாண்டின் இதுவரையான காலப்பகுதியில் நிலையான மட்டத்தில் காணப்பட்டன.

அட்டவணை 4.1

திரவ பெற்றோலிய வாயு மற்றும் எரிபொருள் என்பவற்றில் 2021 இல் விலைத் திருத்தங்கள்

விடயம்	அலகு	திருத்தப்பட்ட விலை (ரூபா)	நடைமுறைப்படுத்திய திகதி
திரவ பெற்றோலிய வாயு			
லிட்ரோ காஸ் லங்கா லிமிடெட்	9.6கி.கி	1,150.00	25.07.2021
	12.5கி.கி	2,675.00	10.10.2021
லாவ் காஸ் பிளஸி	12.5கி.கி	1,856.00	12.08.2021
	12.5கி.கி	2,840.00	10.10.2021
எரிபொருள்			
பெற்றோல் (92 ஓக்ரேன்)			
இலங்கை பெற்றோலிய கூட்டுத்தாபனம் மற்றும் லங்கா இந்தியன் ஓயில் கோப்பரேசன்	11	157.00	12.06.2021
லங்கா இந்தியன் ஓயில் கோப்பரேசன்	11	162.00	22.10.2021
தன்னியக்க டீசல்			
இலங்கை பெற்றோலிய கூட்டுத்தாபனம் மற்றும் லங்கா இந்தியன் ஓயில் கோப்பரேசன்	11	111.00	12.06.2021
லங்கா இந்தியன் ஓயில் கோப்பரேசன்	11	116.00	22.10.2021
மண்ணெண்ணெய்			
இலங்கை பெற்றோலிய கூட்டுத்தாபனம் மற்றும் லங்கா இந்தியன் ஓயில் கோப்பரேசன்	11	77.00	12.06.2021

மூலம்: இலங்கை மத்திய வங்கி

“உணவல்லா விடயங்களின் விலைகளில் கணிசமான தாக்கத்தினை உருவாக்குகின்ற விதத்தில், 2020இலிருந்து மாற்றமின்றிக் காணப்பட்ட எரிபொருள் மற்றும் திரவப் பெற்றோலிய வாயுவின் விலைகள் 2021இன் பின்னரைப்பகுதியில் அதிகரித்தன...”

நுகர்வோர் விலைச் சுட்டெண்கள்

கொழும்பு நுகர்வோர் விலைச் சுட்டெண்

கொழும்பு நுகர்வோர் விலைச் சுட்டெண் 2021 சனவரியிலிருந்து செத்தெம்பர் வரையான காலப்பகுதியில் ஒட்டுமொத்த அதிகரித்த போக்கினைக் கொண்டிருந்ததுடன் சனவரியில் 138.7 சுட்டெண் புள்ளிகளிலிருந்து 2021 செத்தெம்பரில் 144.1 சுட்டெண் புள்ளிக்கு அதிகரித்தது. 2021 சனவரியிலும் பெப்புருவரியிலும் மாதாந்த அதிகரிப்புக்கள் அவதானிக்கப்பட்டமைக்கு உணவு மற்றும் உணவல்லா வகை இரண்டிலுமுள்ள பொருட்களின் விலை அசைவுகள் காரணமாக அமைந்தன. எனினும், அடுத்து வந்த தொடர்ச்சியான இரண்டு மாதங்களிலும் கொழும்பு நுகர்வோர் விலைச் சுட்டெண்ணில் மாதாந்த வீழ்ச்சிகள் அவதானிக்கப்பட்டமைக்கு உணவு வகையில் ஏற்பட்ட விலை அசைவுகளே ஏக காரணமாக அமைந்தன. அதன் பின்னர் உணவு மற்றும் உணவல்லா வகைகள் இரண்டிலுமுள்ள பொருட்களின் விலை அசைவுகள் 2021 மே மற்றும் யூன் மாதங்களில் அவதானிக்கப்பட்ட விலை அதிகரிப்புக்களுக்குப் பங்களித்ததுடன் உயர்ந்தளவு பங்களிப்பு உணவு வகையிலிருந்து கிடைத்தது. 2021 யூலையில் அவதானிக்கப்பட்ட கொழும்பு நுகர்வோர் விலைச் சுட்டெண்ணில் ஏற்பட்ட அதிகரிப்பிற்கு உணவல்லா


வகையிலுள்ள பொருட்களின் விலைகளில் ஏற்பட்ட அசைவுகளே முழுக் காரணமாக அமைந்த போதும் 2021 ஓகத்து மற்றும் செத்தெம்பர் இரண்டு மாதங்களிலும் அவதானிக்கப்பட்ட அதிகரிப்புக்களுக்கு உணவு மற்றும் உணவல்லா வகைகள் இரண்டிலுமுள்ள பொருட்களின் விலைகளே தூண்டுதலாக விளங்கின.

“2021 செத்தெம்பரில் முடிவடைந்த ஒன்பது மாத காலப்பகுதியில் கொழும்பு நுகர்வோர் விலைச் சுட்டெண் மற்றும் தேசிய நுகர்வோர் விலைச் சுட்டெண் என்பன பொதுவாக அதிகரிக்கும் போக்கினைத் தொடர்ந்தன...”


தேசிய நுகர்வோர் விலைச் சுட்டெண்

தேசிய நுகர்வோர் விலைச் சுட்டெண், மாதாந்த வீழ்ச்சியைப் பதிவுசெய்த மாசுக தவிர, சனவரியில் 142.1 சுட்டெண் புள்ளிகளைப் பதிவுசெய்து 2021 செத்தெம்பரில் 147.5 சுட்டெண் புள்ளிகளுக்குத் தொடர்ச்சியாக அதிகரித்தது. உணவு மற்றும் உணவல்லா விலைகள் இரண்டிலுமுள்ள பொருட்களின் விலை அசைவுகள் 2021 சனவரியிலும் பெப்புருவரியிலும் தேசிய நுகர்வோர் விலைச் சுட்டெண்ணில் அவதானிக்கப்பட்ட அதிகரிப்புக்களுக்குப் பங்களித்தன. இவ்வதிகரித்த போக்கு, உணவு வகையில் காணப்பட்ட பொருட்களின் விலைகள் வீழ்ச்சியடைந்த ஒரே காரணத்தினால் 2021 மாசில் மாற்றடைந்தது. எனினும், கொவிட்-19இன் மூன்றாவது அலை வெளிக்கிளம்பிய வேளையான ஏப்பிறலிலிருந்து, உணவு மற்றும் உணவல்லா வகை இரண்டிலுமுள்ள பொருட்களின் விலைகளில் அவதானிக்கப்பட்ட அதிகரிப்புக்களின் விளைவாக தேசிய நுகர்வோர் விலைச் சுட்டெண் 2021 செத்தெம்பர் வரை அதிகரித்தது.

வரைபடம் 4.1
கொழும்பு நுகர்வோர் விலைச் சுட்டெண்ணின் மாதத்திற்கு மாத % மாற்றத்திற்கான பங்களிப்பு



வரைபடம் 4.2
தேசிய நுகர்வோர் விலைச் சுட்டெண்ணின் மாதத்திற்கு மாத % மாற்றத்திற்கான பங்களிப்பு



முதன்மைப் பணவீக்கம்



2021இன் முதல் ஒன்பது மாத காலப்பகுதியில், கொழும்பு நுகர்வோர் விலைச் சுட்டெண்ணின் ஆண்டிற்கு ஆண்டு மாற்றங்களினால் அளவிடப்பட்ட முதன்மைப் பணவீக்கம் அதிகரித்துச் செல்லும் போக்கினைக் கொண்டிருந்ததுடன் குறிப்பாக, இக்காலத்தின் பிற்பகுதியில் இலக்கிடப்பட்ட 4.0 - 6.0 சதவீத வீச்சின் மேல் எல்லையைச் சுற்றி, காணப்பட்டது. இதன்படி, சனவரியில் 3.0 சதவீதத்தில் காணப்பட்ட கொழும்பு நுகர்வோர் விலைச் சுட்டெண்ணினை அடிப்படையாகக் கொண்ட முதன்மைப் பணவீக்கம் 2021 ஏப்பிரலில் 3.9 சதவீதத்திற்கு வீழ்ச்சியடைவதற்கு முன்னர் மாசு வரை 4.1 சதவீதத்தினைப் பதிவுசெய்தது. அதன் பின்னர் கொவிட்-19 உலகளாவிய நோய்த்தொற்றின் மூன்றாவது அலையின் தோற்றம் காரணமாக தொடர்ச்சியாக அதிகரித்த முதன்மைப் பணவீக்கம் 2021 மேயிலிருந்து ஓகத்து வரையான காலப்பகுதியில் முறையே 4.5 சதவீதத்தினையும் 6.0 சதவீதத்தினையும் பதிவுசெய்தது. அதன் பின்னர், கொழும்பு நுகர்வோர் விலைச் சுட்டெண்ணில் ஏற்பட்ட ஆண்டிற்கு ஆண்டு மாற்றம் அதன் அதிகரித்துச் செல்லும் போக்கினை மாற்றி 2021 செத்தெம்பரில் 5.7 சதவீதத்திற்கு வீழ்ச்சியடைந்தது. அதேவேளை, காலம் முழுவதிலும் கொழும்பு நுகர்வோர் விலைச் சுட்டெண்ணினை அடிப்படையாகக் கொண்ட உணவு மற்றும் உணவல்லாப் பணவீக்கம் ஒட்டுமொத்த அதிகரிப்பொன்றினைத் தொடர்ந்த வேளையில் உணவுப் பணவீக்கம் பெரும்பாலும் இரட்டை இலக்க மட்டத்தில் காணப்பட்டது. தேசிய நுகர்வோர் விலைச் சுட்டெண்ணினை அடிப்படையாகக் கொண்ட பணவீக்கம் 2021 செத்தெம்பருடன் முடிவடைந்த ஒன்பது மாத காலப்பகுதியில் கொழும்பு நுகர்வோர் விலைச் சுட்டெண்ணினை அடிப்படையாகக் கொண்ட முதன்மைப் பணவீக்கம் வீக்கத்திற்கு மேலாகத் தொடர்ந்தும் காணப்பட்டது. இதன் விளைவாக, சனவரியில் 3.7 சதவீதமாகக் காணப்பட்ட ஆண்டிற்கு ஆண்டு தேசிய

நுகர்வோர் விலைச் சுட்டெண் பணவீக்கம் தொடர்ச்சியாக அதிகரித்து யூலையில் 6.8 சதவீதத்தினை அடைந்ததுடன் அதன் பின்னர் போக்கு மாற்றமடைந்து 2021 செத்தெம்பரில் 6.2 சதவீதத்திற்கு அதிகரித்தது. தேசிய நுகர்வோர் விலைச் சுட்டெண்ணினை அடிப்படையாகக் கொண்ட உணவு மற்றும் உணவல்லாப் பணவீக்கம் 2021இன் இதுவரையான காலப்பகுதியில் அதிகரித்ததுடன் உணவுப் பணவீக்கம் சனவரியின் 5.9 சதவீதத்திலிருந்து 2021 செத்தெம்பரில் 10.0 சதவீதத்திற்கு அதிகரித்தது.

“முதன்மைப் பணவீக்கம் பெரும்பாலும் உயர் மட்டத்தில் காணப்பட்ட வேளையில் உணவுப் பணவீக்கம் பெரும்பாலும் இரட்டை இலக்க மட்டங்களில் காணப்பட்டது...”

4.2 கூலிகள்

முறைசாரா தனியார் துறை கூலி வீதச் சுட்டெண்ணினால் அளவிடப்பட்டவாறான (2012 = 100) முறைசாரா தனியார் துறை ஊழியர்களின் பெயரளவுக் கூலிகள், சிறுகைத்தொழில்களின் கூலிகளில் ஏற்பட்ட வீழ்ச்சியின் விளைவாக 2021 ஏப்பிரலில் பதிவுசெய்யப்பட்ட வீழ்ச்சி தவிர, 2021 ஓகத்துடன் முடிவடைந்த எட்டு மாத காலப்பகுதியில் பொதுவாக அதிகரித்துச் செல்லும் போக்கினைப் பின்பற்றியது. 2021 ஓகத்துடன் முடிவடைந்த எட்டு மாத காலப்பகுதியில் முறைசாரா தனியார் துறையின் பெயரளவுக் கூலி வீதச் சுட்டெண் 2020இன் இதே காலப்பகுதியுடன் ஒப்பிடுகையில் 5.9 சதவீதத்தினால் அதிகரித்தது. 2021 ஓகத்துடன் முடிவடைந்த எட்டு மாத காலப்பகுதியில் துணை நடவடிக்கைகளான வேளாண்மை, கைத்தொழில் மற்றும் பணிகளின் நியதிகளில் பெயரளவுக் கூலி வீதச்



சுட்டெண், 2020இன் இதே காலப்பகுதியுடன் ஒப்பிடுகையில் முறையே 3.4 சதவீதத்தினாலும் 6.6 சதவீதத்தினாலும் மற்றும் 6.5 சதவீதத்தினாலும் அதிகரித்தது. அதேவேளை, 2021 ஓகத்துடன் முடிவடைந்த எட்டு மாத காலப்பகுதியில் முறைசாரா தனியார் துறை உண்மைக் கூலி வீதச் சுட்டெண் 2020இன் தொடர்பான காலப்பகுதியுடன் ஒப்பிடுகையில் 0.4 சதவீதத்தினால் சிறிதளவால் அதிகரித்தது.



2021 ஓகத்துடன் முடிவடைந்த எட்டு மாத காலப்பகுதியில் முறைசாரா தனியார் துறையின் பெயரளவுக் கூலி வீதச் சுட்டெண் ஒட்டுமொத்த அதிகரித்த போக்கொன்றினைக் கொண்டிருந்தது...

கூலி நிர்ணய சபையினால் ஆளுகை செய்யப்படும் கூலிகளையுடைய ஊழியர்களின் குறைந்த கூலி வீதச் சுட்டெண்ணினால்³ (1978 திசெம்பர் = 100) அளவிடப்பட்டவாறான முறைசார்ந்த தனியார் துறையிலுள்ள ஊழியர்களின் பெயரளவுக் கூலிகள் 2020இன் இதே காலப்பகுதியுடன் ஒப்பிடுகையில் 2021 ஓகத்துடன் முடிவடைந்த எட்டு மாத காலப்பகுதியில் 66.0 சதவீதத்தினால் குறிப்பிடத்தக்களவிற்கு அதிகரித்தன. இக்குறிப்பிடத்தக்க அதிகரிப்பிற்கு, தேயிலை மற்றும் இறப்பர் பயிர்ச்செய்கை மற்றும் தயாரிப்பு வர்த்தகத்திற்கான கூலி நிர்ணய சபைகளுக்கிடாக 2021 மார்ச் 05 இலிருந்து நடைமுறைக்குவரும் விதத்தில் தேயிலை மற்றும் இறப்பர் பெருந்தோட்ட தொழிலாளர்களின் நாளாந்த கூலிகள் ரூ.1,000 இற்கு அதிகரித்தமையே காரணமாகும். மேலும், 2016ஆம் ஆண்டின் 03ஆம் இலக்க தொழிலாளர் தேசிய குறைந்தபட்ச கூலிகளின் சட்டத்திற்கு 2021 ஓகத்து 16 இலிருந்து நடைமுறைக்குவரும் விதத்தில் செய்யப்பட்ட திருத்தங்களின் காரணமாக தனியார் துறையின் குறைந்தபட்ச

³ கூலி நிர்ணய சபையினால் ஆளுகை செய்யப்படுகின்ற முறைசார்ந்த தனியார் துறை ஊழியர்களின் கூலிகள் தொழில் திணைக்களத்தினால் தொகுக்கப்படும் குறைந்தபட்ச கூலிச் சுட்டெண்ணினால் (1978 திசெம்பர்=100) அளவிடப்படுகின்றன.

மாதாந்த சம்பளம் ரூ.10,000 இலிருந்து ரூ.12,500 இற்கும் குறைந்தபட்ச நாளாந்தக் கூலிகள் ரூ.400 இலிருந்து ரூ.500 இற்கும் அதிகரிக்கப்பட்டன. இதற்கமைய, 2021 ஓகத்துடன் முடிவடைந்த எட்டு மாத காலப்பகுதியில் முறைசார்ந்த தனியார் துறையிலுள்ள ஊழியர்களின் உண்மைக் கூலி வீதச் சுட்டெண் முன்னைய ஆண்டின் தொடர்பான காலப்பகுதியுடன் ஒப்பிடுகையில் 58.6 சதவீதத்தினால் குறிப்பிடத்தக்களவிற்கு அதிகரித்தது. அதேவேளை, கொவிட்-19 உலகளாவிய நோய்த்தொற்றின் காரணமாக வீட்டிலிருக்குமாறு கேட்டுக் கொள்ளப்பட்ட சுற்றுலாத் துறையிலுள்ள ஊழியர்களுக்கு கடைசியாகச் செலுத்தப்பட்ட அடிப்படைச் சம்பளத்தில் 50 சதவீதத்தினை அல்லது ரூ.14,500 இனை இதில் எது ஊழியர்களுக்குச் சாதகமானதோ அதனைச் செலுத்துவது தொடர்பான முத்தரப்பு உடன்படிக்கை 2021 திசெம்பர் வரை நீடிக்கப்பட்டது.



2021 ஓகத்துடன் முடிவடைந்த எட்டு மாத காலப்பகுதியில் முறைசார்ந்த தனியார் துறையின் பெயரளவுக் கூலி வீதச் சுட்டெண் குறிப்பாக, பெருந்தோட்டத் தொழிலாளர்களின் நாளாந்தக் கூலிகள் அதிகரித்தமையாலும் குறைந்தபட்ச நாளாந்தக் கூலியில் ஏற்பட்ட அதிகரிப்பாலும் மேல் நோக்கிய போக்கினைக் கொண்டிருந்தது...

2021 ஓகத்துடன் முடிவடைந்த எட்டு மாத காலப்பகுதியில் அரசு துறை கூலி வீதச் சுட்டெண்ணினால் அளவிடப்பட்டவாறு (2016=100) அரசு துறை ஊழியர்களின் பெயரளவுக் கூலிகள் 2020இன் இதே காலப்பகுதியுடன் ஒப்பிடுகையில் மாற்றமின்றிக் காணப்பட்டது. மறுபுறத்தில், இதே காலப்பகுதியில் அரசு துறை ஊழியர்களின் உண்மைக் கூலி 2020இன் தொடர்பான காலப்பகுதியுடன் ஒப்பிடுகையில் 5.2 சதவீதத்தினால் தேய்வடைந்திருக்கிறது.